

Immi Dam 60 ár

Í dag, hósdeginn 7. juni, verður Immanuel, vanligi nevndur Immi Dam í Kollafirði 60 ár. Immi varð føddur og vaks upp í Kunoy. Mamman var Mathilda (1909 - 2000) fødd Andreassen og ættað úr Tarti í Oyndarfirði. Pápin var Poul Jens Dam (1903-1983), ættaður norður úr Beiti, Kunoy. Tey finga 10 børn: Jastrid (1935), Mourits (1938) Katrin (1940-2007) Salomon (1941), William (1942), Jóhan (1944), Borghild (1946), Immanuel (1947), Pól (1950) og Anna (1954).

Elekrisitetverkið bleiv tendrað í Kunoy á Grækarismessu í 1952. Hetta var frivilligt arbeið, og fyri at fáa el til bygdina frá vatninum í Skarsdali, skuldu allir menninir hjálpa til. Og longu tá sum bert 5 ára gamal, setti Immi sær fyri, at eisini hann vildi verða við í hesum slóðbrótand arbeiði, og tí kollveltandi uppliving sum tað var, tá el kom til bygdina. Immi fór at læra til elektrikara hjá Tummas Thomsen í Klaksvík í 1965.

Í 1968 giftist Immi við Tórgerð Alfríð Andreassen (1951) av Húsum, dóttir Oliviu, vanligi kallað Lillan (1910- 2000) ættað úr niðaru Lon á Húsum og Joen Jacob Andreassen (1903 -1960) ættaður av Gadd á Nesi.

Eftir lokna útbúgving, sum elektrikari á summri 1970, fekk Immi kjans við Ørva til skips, og hetta var ein so mikið góður túrur, at Immi nú mundi siggja sær møguleika at fáa barnadreymin uppfyltan og fór á heysti sama árið til Odense at lesa víðari til El-installatør. Tá vóru tíðirnar øðrvísi enn nú á døgum, og tí varð

Tórgerð eftir í Føroyum við fyrsta soninum Joen Jacob (1969). Hesa tíðina búðu tey fyri ta mesta úti á Bumshamri í Klaksvík hjá systir Tórgerð, men eisini vóru tey í Kunoy, har Immi nú átti 5 vaksnar beiggjar, so hann mundi halda at konan og sonurin vóru í góðum hondum har. “Konan hjá okkum” tóku teir skemtiliga til viðhvørt. Har gingu teir allir og trillaðu sonin í Kunoyartúni, og tað gav at býta, tá Immi kom heim aftur, tí Joen Jacob vildi onki kennast við henda “fremmanda” mannin, sum kom aftur av flatlondum. Sagt er frá at sonurin hevði lítlan hug at frásiga sær allar hesar 5 “páparnar” í býti við bert hendan eina.

Knappiliga ein dagin í Odense fekk Immi eitt telegramm stungið inn undir hurðina, og á tí stóð stutt og greitt: “Fæst datter”. Sparsemi í hesum boðum, man avspegla figgjarligu støðuna hjá hesi familju tá í tíðini. Dóttirin Mathilda (1971) var næstan 1/2 ára gomul, tá Immi kom heim aftur úr DK. Onkur hevur nevnt, at hann átti ikki so frægt, sum at keypa sær mat fyri á sjóferðini heimaftur til Føroya.

Eftir lokna útbúgving í Danmark, búðu Immi, Tórgerð og børnini eina tíð norðuri á Gørðum í húsunum hjá beiggja Imma, men seinni leigaðu tey í Grótinum hjá Almu og Mikkjalenus.

Í 1973 flutti Immi við familju til Vestmanna at búgva í íbúðini í salinum Gideon. Har arbeiðdi hann hjá Erik Tørslev Petersen í eina stutta tíð, men byrjaði skjótt sum sjálvstøðugur, og tók sama árið fyrsta av tils. uml. 20 lærling-



unum í læru, og man hansara virksemið hava lagt lunnar undir húsarhaldið hjá fleiri familjum har á leiðini. El-fyrirøkan byrjaði í hølinum, har sum Vestmóti húsast í dag. Har var bæði handil og verkstaður. Tórgerð passaði fyri tað mesta handilin tá, eins og hon í øll árin hevur átt sín stóra leiklut í fyrirøkuni, samtíðis sum hon hevur passað bæði heim og 6 børn, og tá var ongin barnaansing.

Sporini av trongu peningaligu korunum, sum ráddu í barnaárum hjá Imma, saman við hansara kristnu trúgv, hava mong kent fløvan av. Immi hevur ikki hildið seg aftur í at geva burturav framburði sínum víða um bæði herheim og eisini langt út um landoddarnar. Eisini hevur hann saman við øðrum verið mangan túrin uttanlanda í sambandi við hjálpararbeiði í Polen og Rumenien.

Tann 24. januar 1974 kom 3. barnið, Liljan. Tórgerð var tá stódd í Klaksvík hjá systirini. Olju-

streykan var tá, og ikki var loyvt at koyra bil um kvöldarnar, so systirin mátti ringja heim á politistøðina fyri at fáa undantaksloyvi at koyra Tórgerð hetta kvöldið.

Í 1975 flutti familjan aftur. Hesuferð lá leiðin til Hotel Geyta inni í Firði í Kollafirði. Við hjálp frá Annu, systir Tórgerð, høvdu tey hotellvirksemi har, samstundis sum el-fyrirøkan vaks alt meir, og eisini fóru tey í holt við at byggja nýggj hús norðuri í Sundinum um hetta mundið. Í 1977 flutti familjan í nýggju húsin. Í 1978 er Stefania fødd, Mikkjal í 1983 og stutt eftir at fyrsta barn teirra varð gift í 1989, finga tey Torkil.

Tað er ein avgjördur persónur, sum hevur føðingardag, og er hetta greitt komið fram, tá ið hann hevur lagt seg út í tað samfelagsliga kjakið.

Slóðbrótandi hevur hann eisini verið innan framtíðar orkuveiting, so sum sólorku, og var hann helst ein tann fyrsti til at introducera

hesa orkukeldu fyri føroyingum.

Immi er uppvaksin í einum trúgvandi heimi, og sigast skal at Immi hevur havt eitt stórt hjartað fyri andaligum arbeiði øll hesi árin. Serliga hevur hann lagt dentin á at boða gleðiboðskapin fyri børnunum. Hann var sera virkin í Vestmanna, og tá familjan flutti til Kollafjarðar, lá hesin partur ikki eftir. Góðir vinmenn hjálptu til at hava møtir og barnamøtir inni á Hotel Geyta, og nógv barnamøtir eru eisini hildin í stovuni í heiminum norðuri í Sundinum. Tey munnu vera mong, sum kunnu minnst aftur á at hava hoyrt Orðið talað har og allar nær góðu søgurnar. Immi hevur góð evni at siga frá, og børnini sótu pinnastill og lurtaðu eftir bíbliusøgum og søgum sum t.d. Mary Jones, Pílagrímsferðin o. ø. Honum dámar væl at syngja og dugir eisini at spæla upp á orgul og harmoniku, so væl lá fyri at læra børnini góðar sangir.

Immi er náttúrumenniskja burturav, og í nøkur ár hevði hann bát, og dámdi honum sera væl at vera á sjónum í frítíðini, har hann veiddi bæði fugl og fisk. So seldi hann bátin og hevur seinni árin roynt seg sum knæbóndi í Elduvík.

Elduvík er sera vøkur og barnavinarlig bygd, og nú barnabørnini eru vorðin 11 í tali, dáma teimum sera væl at hugna sær í bønnum og hava fingið mangan karmin í Stóra.

Vit ynskja Imma hjartaliga tillukku við degnum.

mol

Jóhannes Eli Johannesarson Iversen til áminningar

f. 2. jan. 1948 d. 22. des. 2006

Stutt fyri jóla spurdust syrgiliga tíðindini, at kæri starvsfelagi okkara, Jóhannes Eli Iversen, andaðist eftir stutta sjúkralegu.

Jóhs. Eli Iversen varð føddur 2. jan. 1948, sonur Elsebeth Christinu, vanligi nevnd Ebba, úr Skúvoy og Jóhannes Iversen úr Kvívík. Jóhs. Eli var giftur Astu Juul, fødd Rasmussen, av Strøndum. Hann tók læraraprógvi á Føroya Lærarskúla 1972 og frá sama ári hevur hann verið í fóstum starvi í Kommunuskúlanum, til hann andaðist.

Fyri lítlum ári síðani gjørdist hann álvarsliga sjúkur á summarferiutúri í Noregi saman við Astu, konuni. Hendan túrin hevði hann gleitt seg til í fleiri ár, nú hann og Asta saman við vinum og kenninum í egnum fari skuldu sigla innanskers fram við norsku strondini. Hann hevði keypt sær bát, sum hann í frílætum putlaðist við at innrætta til endamálið. Ferðin var ikki meir enn byrjað, tá hann knappiliga gjørdist álvarsliga sjúk, varð innlagdur á sjúkrahús í Noregi og haðani



fluttur á danska Ríkissjúkrahúsið. Hóast alt varð gjørt, sum gerast kundi fyri at lekja hann, so kom hann seg ongantíð aftur og andaðist stutt fyri jóla, 58 ára gamal.

Jóhs. Eli arbeiðdi sum lærari her í skúlanum í samfull tríati ár, til hann gjørdist varaskúlastjóri í 2002. Í árunum 1989-96 var hann lærugreinaráðgevi í alis-/evnafrøði og støddfrøði á Landsmiðstøðini. Í 1996/97 var Jóhs. Eli á ársskeiði DLH í Danmark. Jóhs. Eli firdi ikki fyri nøkrum, tá tað galt at vera øðrum til hjálpar, hann var trúgvur sum trøllið í øllum viðurskiftum. Frá náttúrunnar hond var hann væl útborin, bæði til anda og handa. Uppvaksin norðuri í Kvívík og fekk í allar mátar við móðurmjólkinu gott í beinið. Hetta sermerkti hann í øllum lutum, góðu gomlu virðini vóru saman við tíðarförda rákinum grundarlagið undir hugburði og gerandisdegi hansara.

Jóhs. Eli var samvitskufullur, trúfastur, iðin og nærlagdur í øllum lutum. Ein starvsfelagi, tú altíð kundi líta á, hevði sínar greiðu meiningar, ið bygdu á veruleikar, stöðufesti, royndir, dygd og menning í skúlans arbeiði.

Jóhs. Eli var sera nærlagdur í arbeiði sínum, nógv avhildin av

næmingum og starvsfeløgum, altíð góður í ráðum, hevði stóra virðing manna millum og hevði altíð eitt gott ikast til tey felags høvi til gamans og álvara av einumhvørjum slag, sum eru í einum skúla millum ár og dag. Jaliga lyndi hansara fløvaði, lættar latur var hann ofta klárur við eini skemtiligari talu ella einum speisomum sang, um tað skuldi vera.

Í 2001 varð Jóhs. Eli valdur í nevnd Føroya Lærarafelags, og í 2003 varð honum víst tað stóra álit at verða valdur til formann felagsins, og sat hann sum formaður eina setu.

Øll, sum kendu Jóhs. Eli, og hava havt hann sum lærara, eiga góð minni um hendan virkna og merkisverda mann, sum gjøgnum lærarayrki sítt legði so stóran dent á at læra næmingarnar skipað arbeiðslag og serliga nær náttúrufrøðiliga lærugreinirnar væl og virðiliga.

Hóast hann hevði ikki langa sjúkralegu, so var hann fullgreiður yvir hvønn veg tað bar og tosaði opið um tað. Hann hevði lagt alt

í Harrans hendur og var fulltryggur við stöðu sína, tá hann stillisliga sovnaði burtur. Eftir egna ynski hansara sang manskór skúlans, har hann í mong ár hevði sítt fasta pláss, ‘tíðin titar, skeið er skamt, ... ævinleikin fyri er’ sum ta seinastu heilsanina til jarðarferðina 3. júlídag 2006.

Tankar okkara leita til tykkara Astu, Bent Levi og Elsebeth, sum hava mist so nógv. Styrki Harrin tykkum í saknum og sorgini.

Vit drýpa høvur í djúpari sorg og virðing fyri starvsfelaga okkara og minnst í takklæti ta tíðina, vit finga saman við honum.

Friður verið við minninum um Jóhannes Eli Iversen.

Starvsfelagarnir í Kommunuskúlanum